

## நல்லூர்க் கந்தசுவாமி கோயில்



இலங்கையின் வடபகுதியில் யாழ்ப்பாணம் என்னும் நகரம் உள்ளது. யாழ்ப்பாண நகரில் அமைந்துள்ள ஒர் ஊர் நல்லூர் ஆகும். ‘ஆரியச் சக்கரவர்த்திகள்’ எனப்படும் அரசர்களின் தலைநகராக நல்லூர் விளங்கியது. ஆரியச் சக்கரவர்த்திகளின் ஆட்சிக் காலத்தில், இவ்வாலயம் கட்டப்பட்டது என்பர். ஆயினும் போர்த்துக்கீசர் ஆட்சிக் காலத்தில் நல்லூர்க் கோயில் முற்றாக அழிக்கப்பட்டது.

தற்போது உள்ள நல்லூர்க் கந்தசுவாமி கோவில் ஒல்லாந்தர் ஆட்சிக் காலத்தில் ஒரு மடாலயமாக ஆரம்பிக்கப்பட்டதோன்றாகும். காலப்போக்கில் முருகன் திருவருளால் வளர்ச்சி பெற்று இன்று இரண்டு கோபுரங்களுடனும் நான்கு மணிக்கூட்டுக் கோபுரங்களுடனும் காட்சியளிக்கின்றது. தெற்குப் புறவீதிக்குத் தென்புறமாக அழகிய தீர்த்தக்கேணி உள்ளது. அத்தீர்த்தக் கேணியின் பக்கத்தில் தண்டாயுதபாணி கோவிலும் உள்ளது. அகலமான வெளிவீதிகள் நாலாபுறமும் அமைந்து கோயிலை அழகுபடுத்துகின்றன.

கோயிலைச் சுற்றிவரப் பல மடங்கள் இருக்கின்றன. அவற்றுள் தேர்முட்டிக்கு அண்மையில் உள்ள அறுபத்துமூவர் குருழூசை மடம் முக்கியமானது. இது சடையம்மா மடம் எனவும் அழைக்கப்படுகிறது.

நல்லூர்க் கோயிலின் முக்கிய சிறப்பு நாள்தோறும் ஆறுகாலப் பூசைகளும் நேரம் தவறாது குறித்தபடி நடைபெறுதல் ஆகும். மாதந்தோறும் கார்த்திகை உற்சவம் சிறப்பாக நடைபெறுகிறது. ஒவ்வொரு மாதப் பிறப்பன்றும் திருவனந்தர் பூசைக்கு முன்னதாக பூந்தோட்டத் திருமஞ்சனக் கிணற்றில் தீர்த்தம் நடைபெறுவது இவ்வாலய வழக்கம்.



இவ்வாலயக் கொடியேற்றத் திருவிழா இருபத்தைந்து நாள்கள் நடைபெறும். இம் மஹாற்சவக் காலத்தில் கொடியேற்றம், மஞ்சம், சப்பறம், தேர், தீர்த்தம் என்பன மிகச் சிறப்பானவையாகும். இத் திருவிழாக் காலத்தில் பெருந்தொகையான அடியார்கள் வருகை தருவதால் அவர்களின் நன்மைக்காக ஆலய வீதிகளில் பந்தல்கள் அமைக்கப்பட்டிருக்கும். சித்திரத் தேரிலே ஆறுமுகப் பெருமான் பவனி வரும் காட்சியைக் காண்பதற்கும், வழிபடுவதற்கும் இலங்கையின் எல்லாப் பாகங்களிலிருந்தும் பக்தர்கள் வந்து சேருவர். தீர்த்த உற்சவம் ஆவணி மாத அமாவாசையில்

இடம்பெறும். அப்போது விநாயகர், முருகன், வள்ளி, தெய்வயானை, சண்டேஸ்வரர் ஆகிய பஞ்சமூர்த்திகளும் பவனி வரும் காட்சி கண்கொள்ளாக் காட்சியாகும். தீர்த்த உற்சவத்திற்கு மறுநாள் பூங்காவன உற்சவம் நடைபெறும். நல்லைக் கந்தனின் அருள் நம் அனைவரது வாழ்வையும் வளமாக்கும்.

### பண்ணிரு தடந்தோள் வள்ளல்பாத பங்கயங்கள் போற்றி

#### பயிற்சி

சுருக்கமான விடை எழுதுங்கள்.

- (1) நல்லூரைத் தலைநகராகக் கொண்டு ஆட்சி புரிந்தோர் யார்?
- (2) நல்லூர்க் கந்தசவாமி கோயிலில் எத்தனை வாயிற் கோபுரங்களும், எத்தனை மணிக்கூட்டுக் கோபுரங்களும் உண்டு?
- (3) நல்லூர்க்கந்தசவாமி கோயிலில் கொடியேற்றத்துடனான உற்சவங்கள் எவ்வ? அவை எத்தனை நாட்கள் நடைபெறும்?
- (4) தீர்த்தோற்சவத்தில் பவனி வரும் பஞ்சமூர்த்திகளும் எவ்வ?
- (5) தீர்த்தோற்சவத்திற்கு அடுத்த நாள் நடைபெறும் உற்சவம் யாது?

#### செயற்பாடு

\* இலங்கையிலுள்ள சிறப்புப் பெற்ற முருகன் ஆலயங்களின் வர்ணப் படங்களின் பிரதிகளைச் சேகரித்து ஒரு படப்புத்தகம் தயாரிக்குக்.